

త ప్ప డు మ ని షి

సాధారణంగా డాక్టరు యిల్లు చాలా హడావుడిగా వుంటుంది. ఆయన ట్రాన్స్ అరడజను సాంస్కృతిక సంఘాలకు కార్యదర్శిగానో, అధ్యక్షుడిగానో పని చేస్తున్నారు. ఇక వృత్తి రీత్యా వచ్చిపోయే వాళ్ళు సరేసరి. ఇక యింట్లో హడావుడికి ఏం తక్కువ?

సాయంత్రం నేను వెళ్లేసరికి డాక్టరు యింట్లో లేడు. రామూ-డాక్టరుగారి నొకరు-ఒక్కడే వున్నాడు. వాడు నాకు విరపరిచితుడే కుశల ప్రశ్నలు వేసి నన్ను గదిలో కూర్చోబెట్టాడు.

“డాక్టర్ లేడా?” అన్నాను.

“హాస్పిటల్ నుంచి ఈ పాటికే రావలసింది. ఏదో మెడికో లీగల్ కేసు వచ్చినట్లుంది. చీకటి పడుతోంది గనక పోస్టు మార్ట్ అదీ వుదయం చేస్తాడు! కాసేపట్లో రావచ్చు. మీరు స్నానం చేసే టట్లయితే బాత్ రూంకు వెళ్ళి స్నానం చెయ్యండి” అన్నాడు.

“ఇంట్లో అమ్మగారు కూడా వున్నట్లులేరే?” అన్నాను.

“లేరు. వారం రోజులక్రిందింట పుట్టింటికి వెళ్ళింది. ఇంకో వారం రాదేమో” అన్నాడు.

నాకు కొంచెం రిలీఫ్ దొరికినట్లుంది. డాక్టర్ని ఏకాంతంగా కలుసుకునే అవకాశం లభిస్తుందనుకో లేదు. నేను మాట్లాడ తలచు కున్న విషయానికి ఇంతకంటే మంచి సమయం దొరకదేమో. కానీ ఆ సమస్యని ఎలా కదపడమా అన్నదే నన్ను వేధిస్తున్న సమస్య. చాలా సున్నితమైన కుటుంబ విషయం. నాలాటి యితరుల ప్రమేయానికి ఆస్కారం లేని సమస్య.

“బాత్ రూంలో టవలూ, సోపూ పెట్టాను. మీరువెళ్ళి స్నానం ముగించండి. ఈలోగా డాక్టరుగారు కూడా రావచ్చు” అన్నాడు రామూ వచ్చి.

నాకు స్నానం చెయ్యాలనిపించలేదు. కాని యాంత్రికంగా బాత్ రూంలోకి నడిచాను. స్నానం చేస్తున్నంత సేపూ నాలో ఒకే ఒక ఆలోచన - ఈ మధ్యవర్తిత్వం ఎందుకు మీద వేసుకున్నానా అని. డాక్టరు నాకు మిత్రుడు కావచ్చు. ఇద్దరం ఒకే వూరి వాళ్ళం కావచ్చు. అంత మాత్రాన డాక్టరు విషయాల్లో జోక్యం చేసికొనే హక్కు నాకు ఎక్కడుంది? అతనికి నచ్చచెప్పడానికి నా కున్న అర్హతలు ఏపాటివి? ఈ విషయాలన్నీ తీరా ఇక్కడికి వచ్చినతర్వాత ఆలోస్తున్నవిగావు. ముందే ఆలోచించాను. నేను ఎదొర్కోవలసిన విషయ సమస్యను గురించి ఆమెతో అనకనూపోలేదు. కానీ ఆమె నా కిచ్చిన సమాధానం ఏమీలేదు, కళ్ళనిండా నీళ్లు నింపుకున్నది. ఆమె కడుపులోవున్న బడబానలం నాకు తెలుసు. ఇక ఆమెను మాట్లాడించీ లాభంలేదు. బయలుదేరి వచ్చాను.

అందరి తల్లులాంటి సమస్యా రత్నమ్మగారిదీ అయివుంటే నేను డాక్టరుగారితో మాట్లాడటానికి జంకేవాడినే కాదు. చిత్రమేమిటంటే రత్నమ్మగారిది లోకంలో అందరి తల్లులాంటి సమస్య కాదు. కొడుకులు సరిగా చూడకపోవడం, కోడళ్ళు సరిగా చూడకపోవడం - ఇవేకదా ఈ దేశంలో తల్లుల సమస్యలు. కానీ రత్నమ్మ గారిది ఈ సమస్య కాదు. డాక్టరు ఆమెను పువ్వుల్లోపెట్టి పూజించడానికి సిద్ధంగా వున్నాడు. డాక్టరు భార్య సరోజిని కూడా తీసివేసే మనిషి కాదు. ఇక డబ్బుతో కొనగల సౌఖ్యాల విషయం సరేసరి. అందమైన బంగళా, బంగళానిండా ఖరీదైన ఫర్నిచరు, కారు, బ్యాంక్ లో అకౌంట్, వండటానికి పెట్టడానికి నౌకర్లు, రత్నమ్మగారు ఇటు పుల్ల తీసి అటు పెట్టనవసరం లేదు. అనుభవించడానికి అన్ని భోగ భాగ్యాలూ వున్నవి.

కానీ డబ్బుతో కొనగల సౌఖ్యాలు కొందరికి రుచించవు. జీవితంలో ఢిల్ కావాలి. దాని ముందు ఐశ్వర్యం ఆడంబరం పూచిక పుల్లతో సమానం. రత్నమ్మగారు ఆకోవకు చెందినమనిషి. డాక్టరుకు ఆమె రసికత్వం విషయం తెలియందేమీ కాదు. చదువుకుంటున్న రోజులో చూచి చూడనట్లు పోయాడు. నిజానికి అప్పుడామెను అదుపులో పెట్టగల సామర్థ్యమూ లేదు డాక్టరుకు. డాక్టరు జీవితంలో స్థిరపడ్డాక మొదలయింది ఆమెను అదుపులో పెట్టే ప్రయత్నం.

“అమ్మా! అక్కడికేవచ్చి మాతోపాటు వుండరాదూ” అన్నాడు.

“ఈ గడ్డమీద వుట్టాను. ఈ గడ్డమీదే చావాలి” అంది ఆమె.

అది ఈగడ్డమీది సెంటిమెంటుకాదు. అసలు కారణం బయటకు చెప్పేది గనకనా చెప్పడానికి! పదేళ్ళుగా ఆమెకు రామక్రిష్ణారెడ్డితో సంబంధం వుంది. ఒకప్పుడు ఆయన బాగా వున్నవాడే కానీ జూదరి. ప్లేయింగ్ కార్డ్స్ రాపిడికి ఆయనచేతిలో అదృష్టరేఖ కాస్తా అరిగిపోయింది. భూమి పుత్రా అన్నీ పోగొట్టుకున్నాడు. ఇప్పుడు పూర్తిగా రత్నమ్మగారే ఆయనకు ఆధారం. తన్ను నమ్ముకున్న వ్యక్తిని, అందునా నిస్సహాయంగా వున్న వ్యక్తిని ఎలా వదలడం? ఒకవైపు పేగులబంధం, ఒకవైపు ఈ బంధం. ఆమె ఎంత అంతః సంఘర్షణకు గురయిందోలేదో ఆమెకు తెలియాలి, ఆమె అంతరాత్మకు తెలియాలి. కడకు పేగులబంధాన్నే తెంచుకోడానికి నిశ్చయించింది.

రత్నమ్మగారిని ప్రాధేయపడి ఒప్పించలేనని డాక్టరుకు తెలుసు. మరోవైపు నుంచి నరుక్కురావాలి. ఆ పల్లెటూలో వున్న భూమి, పుత్రా అమ్మడానికి మొదలు పెట్టాడు. అన్నీ పోగా పదే కరాల భూమి యిల్లు మిగిలాయి. ఇప్పుడు వాటికీ ఎసరు పెట్టాడు.

రత్నమ్మ నెత్తి నోరూ కొట్టుకొని “నాకు జీవనాధారం ఎలాగా” అంటుంది.

“నేనుండగా నీకు మరో జీవనాధారం దేని కమ్మా” అని డాక్టరుగారి మెత్తటి సమాధానం.

రత్నమ్మ గారికి ఇప్పుడు రెండే మార్గాలున్నాయి. ఒకటి ఏ ఆధారమూ లేకుండా ఆ పల్లెటూళ్లో కూలో నాలో చేసుకొని బ్రతకడం లేదా డాక్టరు దగ్గరికి వెళ్ళడం.

కడకు ఈ పేచీ పరిష్కారం ఆమె నానెత్తిన వేసింది. వాస్తవానికి డాక్టరుతో చనువున్న వ్యక్తులు ఆమెకు నేనుగాక మరొకరు కనిపించలేదు. రత్నమ్మగారి పట్ల నాకు సానుభూతి వుంది. కానీ ఆమె అవినీతిని ఎలా సమర్థించడం?

ఈ ఆలోచనల మధ్య సతమతమవుతూ నేను స్నానం ముగించడం కొంచెం ఆలస్యమే అయింది. నేను బాత్ రూం నుంచి బయటకు వచ్చేసరికి డాక్టరు బయట గదిలో ఎవరితోనో మాట్లాడుతున్నాడు. లోపలి గదిలో రామూ గ్లాసులూ, విస్కీ బాటిలూ, సోడాలూ సర్దుతున్నాడు.

“ఎమిటి రామూ?” అన్నాను.

“మెడికో లీగల్ కేసు తగిలిందని చెప్పలేదూ? లాయరుగారు మాట్లాడటానికి వచ్చారు. ఇందుకే ఈ ఏర్పాట్లు, మీ కోసమే వాళ్ళు వెయిట్ చేస్తున్నారు” అన్నాడు.

మాటలు విని డాక్టరు వచ్చాడు. “ఎమిటి ఇంత ఆలస్యం? నీ కోసమే చూస్తున్నాం. కూర్చుందామా అన్నాడు.

“నెనెందుకు మధ్యలో, మీరు మాట్లాడుకోవలసిన విషయాలు వుంటాయేమో” అంటూ నసిగాను.

“సీసా ముందు కూర్చొని మేమేం శిశు హత్యా పాతకాలు చెయ్యడంలేదు లేవోయ్. ఏవో డబ్బు వ్యవహారాలూ అవీ వుంటాయి. ఇట్ ఈస్ ఆర్డర్ ఆఫ్ ది డే. రహస్యాలేం లేవు” అంటూ లాయర్ని పిలిచేడు.

పానకంతో పుడకలాగా ఈ మెడికో లీగల్ కేసొకటి వచ్చి పడింది. ఈ వ్యవహారం తెగడానికి ఎంతసేపు పడుతుందో ఏమో! డాక్టరు ఏకాంతంగా దొరుకుతాడని సంతోషిస్తే నా ప్రాణానికి యీ లాయర్ కడు దాపురించాడు, నా ప్రాణం చివుక్కుమంది. అనా సక్తంగా వాళ్ళతో కూర్చున్నాడు.

మొదటి రాండులో ఏవో రాజకీయాలు మాట్లాడుకున్నారు. రెండో రాండులో వ్యవహారానికి నాందిగా, లాయరు కోటు జేబులో నుంచి ఏదో కాగితం తీశాడు.

“ఏమిటది?” డాక్టరు ప్రశ్నించాడు.

“దావా నకలు.”

“అదంతా చదవడం దేనికి? విషయం చెప్పండి బాలు” అన్నాడు డాక్టరు.

“వెరీ సింపుల్ డాక్టర్. మృతుడు ఉదయం ఆరు గంటలకు దొడ్డికివెళ్ళి వస్తున్నాడు. ముద్దాయిలు ముగురూ కొంచెం దూరంలో పొంచి వున్నారు. మృతుడు దగరకు రాగానే ఏ ఒన్ బల్లెంతో కడు పులో పొడిచాడు. ఏ టూ వీపున పొడిచాడు. మృతుడు క్రింద పడ్డాడు. ఏ త్రీ గొడ్డలి పెనకన కణతమీద కొట్టాడు. దీంతో మీ పోస్టుమార్టమ్ సర్టిఫికేట్ ఫిట్ యిన్ కావాలి”

“అంటే నేరం ఆరుగంటల ప్రాంతాల్లో జరిగి వుంటుందనీ వీపుదీ కడుపుమీదిదీ బల్లెం పోట్లనీ కణతల మీదిది గొడ్డలి లాంటి ఆయుధంతో తగిలి వుంటుందనీ రాయమంటారు అంతేనా?” అన్నాడు.

“అంతే, కడుపులో పొడిచిన పోటువల్లే ప్రాణం పోయి వుంటుందని కూడా రాయవలసి వుంటుంది.”

ఇవన్నీ నాకు బొత్తిగా అసక్తి లేని విషయాలు. నాకు అక్కడ కూర్చోవడం ముళ్ళమీద కూర్చున్నట్టుంది. త్వరగా వ్యవహారం తెమిలితే బాగుండుననిపిస్తోంది. దాని తర్వాత డబ్బు ప్రసక్తి

వచ్చింది. నాలుగు వేలకు వేరం సెటిల్ అయింది. లాయరు నోట్ల కట్టలు తీసి డాక్టరు కిచ్చాడు.

నేను టయమ్ చూశాను, తొమ్మిదిన్నర. బాటిల్ వైపు చూశాను. ఇంకా రెండు రౌండ్లకు సరిపడా వుంది. ఏ పదకొండో కావచ్చు. ఆ తర్వాత భోజనం, రత్నమ్మగారి విషయం ఎప్పుడు మాట్లాడను! ఉదయం బిజీగా వుంటాడని తెలుస్తూనేవుంది. నా ప్రాణం కడగట్టి పోతూంది. నా మనసులోని ఆరాటం గ్రహించి నట్టుగా ఆ లాయరు లేచి నిలబడి “నేను వెళ్తాను డాక్టర్” అన్నాడు.

“అప్పుడే” అన్నాడు డాక్టరు.

“సర్కిల్ ఇన్స్పెక్టరుతో కలిసి స్టేట్ మెంటూస్ అవీ తయారు చేయించాలి. మర్డర్ కేస్ గదండి చాలా పనులున్నాయి. వెళ్తాను” అన్నాడు.

నేను మనసులో ఆ లాయరుకు శతకోటి నమస్కారాలు పెట్టుకున్నాను. మా డాక్టరు ముఖం కూడా కళకళలాడుతోంది. అంటే నేను మాట్లాడటానికి ఇంతకన్నా మంచి అదను దొరకదు. కానీ డాక్టరు నాతో యేవో తన వృత్తికి సంబంధించిన విషయాలు చెబుతున్నాడు. తన సంపాదన మూడు పువ్వులూ ఆరు కాయలుగా వున్నవైనం చెబున్నాడు ఎవడి లోకం వాడిది. సరే కాసేపు డాక్టరు వాక్రప్రవాహాన్ని ఆపడమెందుకు లెమ్మని శ్రద్ధగా వింటున్నట్టు మొగం పెట్టి కూర్చున్నాను.

నేను బయలుదేరిన వేళా విశేషం మంచిది కానట్లుంది. మరో వ్యక్తి చాలా ఆత్రంగావచ్చి మాతో కూర్చున్నాడు. ఆయన డిఫెన్స్ తరపున జూనియర్ లాయరట. రెడ్డొచ్చె మొదలాడు అన్నట్టు మళ్ళీ వ్యవహారం మొదలైంది.

‘మీరు చాలా ఆలశ్యంగా వచ్చారు’ అన్నాడు డాక్టరు.

“ఏం చెయ్యను చెప్పండి. ఆ క్లయెంటుస్ ముండాకొడుకులు తీరా యిప్పుడొచ్చి పీకలమీద కూర్చున్నాడు. ఆదరాబాదరా పరు

గెత్తుకుంటూ వచ్చాను. ప్రాసిక్యూషన్ వాళ్ళు మిమ్మల్ని కనుకొని వెళ్ళారేమిటి?" అన్నాడు.

“రాజు అటువెళ్ళాడు మీరు యిటు వస్తున్నారు.”

“ఆ రాజుగాడు కోర్టులో నోరుతెరచి ఒక ముక్క మాట్లాడ లేడు. ఇలాంటి పనుల్లో మటుకు ముందుంటాడు, ఏం రాయమని అడిగాడు” అన్నాడు లాయరు.

“ముందు గ్లాసు తీసుకోండి చెబుతాను” అంటూ డాక్టరు విస్కీ గ్లాసు అందించాడు.

ఇక నా పని యీ పూట కాదని నిర్ధారణ చేసుకున్నాను. డాక్టరుగారి ఆధీనంలో శవం వుంది లాయరు రాబందులు రెక్కలు విప్పి ఆడుతున్నాయి. డాక్టరు మహదానంద పడి పోతున్నాడు. నాకేమో శవజాగరణగా వుంది. ఇందాక లేదుగానీ ఈకేసుపట్ల కాస్త అసక్తి పెరిగింది. వాళ్ళమాటలు వింటూ కూర్చున్నాను.

ప్రాసిక్యూషన్ లాయరు ఏం రాయమన్నాడో విపులంగా చెప్పి, “ఇంకా మీకేమైనా పాయింట్లు మిగిలి వున్నాయేమో చూడండి” అన్నాడు డాక్టరు.

లాయరు కాస్పేపు ఆలోచించి, “మంచి పాయింట్ వుంది. మీరు రాస్తానంటే చెబుతాను” అన్నాడు.

“మీకు ఏనాడు కాదన్నాను చెప్పండి”

“మృతుడు దొడ్డికి వెళ్ళి వస్తున్నట్లు దావాలో వుంది. మనం దాన్ని అబద్ధం చెయ్యాలి ప్రేవుల్లో మలం వున్నట్లు రాయండి. కాన్స్టిట్యూషన్ వుందని వాళ్లు సంజాయిషీ చెప్పకోవచ్చు. యూరినల్ బ్లాడర్లో యూరిన్ వున్నట్లు కూడా రాస్తే దానికి విరుగుడౌతుంది” అన్నాడు లాయరు సగర్వంగా.

తను రాయడానికి మరో పాయింటు మిగిలే వున్నందుకు డాక్టరు ముఖం వికసించింది. ఇక లాయరు విషయం సరేసరి. ఏది

ఏమైతేనేం కానీ డాక్టరుగారి జేబులోకి మరో ఐదువేలు వేరింది. ఈ తతంగమంతా ముగిసేసరికి బాగా పొద్దుపోయింది. డాక్టరుగారి కాళ్లు భూమి మీద ఆనటంలేదు. తీసికెళ్ళి బెడ్ మీద పడుకోబెట్టి, నేనూ వెళ్ళి పడుకున్నాను.

పడుకున్నానుగానీ నిద్రరావడం లేదు. నా ఆలోచనల పరిధి కాస్త విస్తృతమైనట్లుగా వుంది. కొత్త ఆలోచనలు నా మెదట్లో తొలవడం ఆరంభించాయి. ఇప్పటివరకూ రత్నమ్మగారి తప్పును భూతద్దంలో చూశానేమో ననిపించింది. మేధావులుగా, గౌరవనీయులుగా చెలామణి అవుతున్న లాయర్లు, డాక్టర్లు లాటి వాళ్లు వృత్తి ధర్మాల్ని ఖూనీ చేస్తున్నారు. సామాజిక బాధ్యతల్ని విస్మరిస్తున్నారు. చిత్రమేమిటంటే ఇటీవ్ ఆరర్ ఆఫ్ ది డే! మరి రత్నమ్మగారి లాటి వ్యక్తి సుఖాన్వేషణలో కొంచెం స్వేచ్ఛ తీసుకుంటే అది గొప్ప అవినీతి కింద చెలామణి కావాలా?

చక్కటి డిఫెన్సు థియరీ దొరికిన లాయరు లాగా సంతోషించాను. రత్నమ్మగారి విషయం డాక్టరుతో మాట్లాడటానికి నేను కించపడవలసిన పని లేదనిపించింది.

నేను ఉదయం లేచే సరికే డాక్టరు హాస్పిటల్ కు వెళ్ళే హడావిడిలో ఉన్నాడు.

డాక్టరు దగ్గరికి వెళ్ళి “నీతో కొంచెం మాట్లాడాలి” అన్నాను.

డాక్టరు ముఖం చిట్లించుకుని “నువ్వు ఏం మాట్లాడదలచుకున్నావో నాకు తెలుసు. ఆ తప్పుడు మనిషి తరపున వకాల్తా పుచ్చుకొని మాట్లాడడానికి నీకు సిగ్గులేదా?” అన్నాడు.

ఇక నేనేం మాట్లాడను?